

मुख्य समाचार

- महाराष्ट्रमा नवनिर्वाचित मुख्यमन्त्री श्री देवेन्द्र फडणवीसले भोलि बेलुकी शपथ ग्रहण गर्नुहुने
- आयुर्वेदमाथि थप अनुसन्धान गर्न राष्ट्रपति श्रीमती द्रौपदी मुर्मूको आह्वान
- भुटान नरेश दुई दिवसीय यात्रामा भोलि नयाँ दिल्ली आउनु हुँदै
- लोकसभामा रेलवे संशोधन विधेयक प्रस्तुत
- जुनियर एसिया कप हकी प्रतियोगिताको फाइनलमा भारत र पाकिस्तान भिड्दै
- भारत अन्डर 19 एसिया कप क्रिकेटको सेमिफाइनलमा

महाराष्ट्र मुख्यमन्त्री

भारतीय जनता पार्टी भाजपाका वरिष्ठ नेता श्री देवेन्द्र फडणवीस महाराष्ट्रका नयाँ मुख्यमन्त्री चयन हुनुभएको छ। उहाँले भोलि मुम्बईमा प्रधानमन्त्री श्री नरेन्द्र मोदी र गठबन्धनका अन्य वरिष्ठ नेताहरूको उपस्थितिमा तेस्रो पल्ट महायुती गठबन्धन सरकारको मुख्यमन्त्रीको रूपमा शपथ ग्रहण गर्नुहुनेछ। आज दिउँसो, भाजपाका वरिष्ठ नेता श्री देवेन्द्र फडणवीसले मुम्बई राजभवनमा महाराष्ट्रका राज्यपाल श्री सीपी राधाकृष्णनसँग भेट गरी सरकार गठनको दाबी गर्नुभयो। उहाँसित शिवसेना नेता एवम् कार्यवाहक मुख्यमन्त्री श्री एकनाथ शिन्दे अनि एनसीपीका श्री अजित पवार लगायत भाजपाका केन्द्रीय पर्यवेक्षक केन्द्रीय वित्त मन्त्री श्रीमती निर्मला सीतारमण र गुजरातका पूर्व मुख्यमन्त्री श्री विजय रुपानी र विधायकहरूको उपस्थिति थियो। राज्यपालसँगको भेटपछि श्री देवेन्द्र फडणवीसले भन्नुभयो, राज्यपालले 5 दिसम्बर साँझ साँढे पाँच बजी मुम्बईको आजाद मैदानमा हुने महायुती सरकारको शपथ ग्रहण समारोहलाई अनुमोदन गर्नुभएको छ। यसभन्दा अघि, केन्द्रीय वित्तमन्त्री श्रीमती निर्मला सीतारमण र गुजरातका पूर्व मुख्यमन्त्री श्री विजय रुपानीको उपस्थितिमा आज मुम्बईमा भएको भाजपाको कोर कमिटीको बैठकमा श्री फडणवीसलाई विधायक दलको नेता चयन गरिएको थियो।

झारखण्ड- मन्त्रिपरिषद् विस्तार

अर्कोतिर, झारखण्डमा श्री हेमन्त सोरेन सरकारको मन्त्रिपरिषद्को विस्तार भोलि दिउँसो राँचीमा हुनेछ। राजभवनमा कुल ११ जना मन्त्रीले शपथ ग्रहण गर्नेछन्। जसमा झारखण्ड मुक्ति मोर्चाका ६, कांग्रेसका ४ र राष्ट्रिय जनता दलका १ जना विधायक सामेल छन्।

राष्ट्रपति मुर्मू - आयुर्वेद उपचार

मानिसको जीवनको अभिन्न अंग भएकाले आयुर्वेदमाथि राष्ट्रपति श्रीमती द्रौपदी मुर्मूले थप अनुसन्धान गर्न आह्वान गर्नुभएको छ। उहाँले आयुर्वेदिक उपचारबाट धेरै पुराना रोग निको हुने भएकाले अहिले पनि देशको ठूलो जनसंख्याले यो चिकित्सा पद्धतिमाथि विश्वास गरेको बताउनुभयो। ओडिशाको पुरीमा रहेको गोपबन्धु आयुर्वेद महाविद्यालयको ७५ औं स्थापना दिवसको अवसरमा राष्ट्रपतिले भन्नुभयो, केन्द्र सरकारको आयुष मन्त्रालयले आयुर्वेद र योगलाई देशमा लोकप्रिय बनाउन हरसम्भव प्रयास गरिरहेको छ, ताकि मानिसहरू रोगबाट मुक्त हुन सकून्। यसअघि राष्ट्रपतिले पुरीस्थित श्री जगन्नाथ मन्दिरको दर्शन गर्नुभएको थियो।

भुटान नरेश यात्रा

भुटान नरेश श्री जिग्मे खेसर नामग्याल वाङ्चुक अनि महारानी जेत्सुन पेमा वाङ्चुक दुई दिने भ्रमणमा भोलि भारत आउनु हुँदैछ। भ्रमणका क्रममा भुटान नरेशले प्रधानमन्त्री श्री नरेन्द्र मोदीसँग भेटवार्ता गर्नुहुनेछ। विदेशमन्त्री डा. सुब्रह्मण्यम जयशंकर र उच्च सरकारी अधिकारीहरूले भुटान नरेशसँग भेट गर्नुहुनेछ। यो भ्रमणले दुवै देशलाई द्विपक्षीय सहयोगको समीक्षा गर्ने र द्विपक्षीय मित्रतालाई अझ प्रगाढ बढाउने अवसर प्रदान गर्नेछ।

अमृतसर - बादल

पञ्जाबका पूर्व उपमुख्यमन्त्री श्री सुखवीर सिंह बादलको आज अमृतसरको स्वर्ण मन्दिरको प्रवेशद्वारमा हत्याको प्रयास भए तापनि उहाँ भाग्यले बाँच्नु भयो। उहाँ गुरुद्वारा जाँदै गर्दा आक्रमण भएको थियो। गोली चलाउन खोज्ने नारायण सिंह भनिने व्यक्तिलाई सुरक्षा कर्मीले पक्राउ गरेका छन्।

इसरो-प्रोबा 3 सौर मिशन-पुनर्निर्धारन

भारतीय अन्तरिक्ष अनुसन्धान संस्थान सिरौद्वारा पीएसएलभी सी 59/प्रोबा-3 अन्तरिक्ष यानमा केही तक्निकी खराबी पाएपछि मिशनको प्रक्षेपणलाई पुनर्निर्धारन गरिएको छ। अब यो प्रक्षेपण भोलि बेलुकी चार बजेर 12 मिनटमा हुनेछ।

लोकसभा-रेलवे विधेयक

लोकसभामा आज रेलमन्त्री श्री अश्विनी वैष्णवले चर्चा एवम् पारित गर्न हेतु रेलवे (संशोधन) विधेयक 2024 प्रस्तुत गर्नुभयो। विधेयकको उद्देश्य रेलवे बोर्डलाई वैधानिक अधिकारहरू प्रदान गर्नु र निकायको कार्यशैली र स्वतन्त्रता बढाउनु रहेको छ। यसले भारतीय रेलवे बोर्ड अधिनियम 1905 लाई खारेज गर्नेछ, र रेलवे अधिनियम, 1989 मा रेलवे बोर्डसँग सम्बन्धित प्रावधानहरू सम्मिलित गर्नेछ। यसले कानुनी ढाँचालाई सरल बनाउनेछ। विधेयक पेश गर्दै रेलमन्त्रीले यसको उद्देश्य रेल क्षेत्रलाई प्रभावकारी बनाउनु हो भन्नुभयो। उहाँले प्रधानमन्त्री श्री नरेन्द्र मोदीको नेतृत्वमा भारतीय रेलवेले विगत १० वर्षमा महत्वपूर्ण विकास र उल्लेखनीय परिवर्तनहरू देखेको बताउनु भयो। श्री वैष्णवले भन्नुभयो, १० वर्ष पहिले रेलवेको बजेट लगभग २९ हजार करोड रुपियाँ थियो र अहिले २ लाख ५२ हजार करोड रुपियाँ भएको छ। उहाँले विगत १० वर्षमा ४४ हजार किलोमिटर रेल सञ्जालमा विद्युतीकरण भएको पनि बताउनु भयो।

राज्य सभा - बोयलर विधेयक

बोयलर विधेयक २०२४ माथि आज राज्यसभामा चर्चा भइरहेको छ। यसले बोयलर अधिनियम, १९२३ खारेज गर्नेछ। बोयलर भित्र काम गर्ने मानिसहरूको सुरक्षा सुनिश्चित गर्न र दक्ष व्यक्तिहरूद्वारा बोयलर मरम्मत गरिएको सुनिश्चित गर्न विधेयकले विशेष व्यवस्था गरेको छ। वाणिज्य तथा उद्योग मन्त्री श्री पियुष गोयलले विधेयक सदनमा पेश गर्नु भएको थियो।

लोकसभा-5G सेवाहरू

सरकारले आज देशका ७८३ जिल्लामध्ये ७७९ जिल्लामा 5G सेवा उपलब्ध रहेको जनाएको छ। लोकसभामा एक प्रश्नको लिखित उत्तरमा सञ्चार तथा ग्रामीण विकास राज्यमन्त्री डा. पेम्मासानी चन्द्रशेखरले देशमा चार लाख ६ हजारभन्दा बढी 5G बेस ट्रान्समिशन स्टेशनहरू स्थापना भइसकेको बताउनु भयो।

लोकसभा-भारत नेट

सरकारले भारतनेट परियोजना अन्तर्गत देशका दुई लाख १४ हजारभन्दा धेरै ग्राम पञ्चायतहरूमा ब्रोडब्यान्ड जडान उपलब्ध गराएको बताएको छ। सञ्चार राज्यमन्त्री डा. पेम्मासानी चन्द्रशेखरले आज लोकसभामा लिखित उत्तरमा यस आसयको जानकारी दिनुभयो। उहाँले यस परियोजनाअन्तर्गत आदिवासी क्षेत्रलगायतका सबै ग्राम पञ्चायत र गाउँहरूमा सरकारले ब्रोडब्यान्ड जडान उपलब्ध गराउने बताउनु भयो। श्री शेखरले भन्नुभयो, सरकारले 1 लाख 39 हजार करोड रुपियाँको लागतमा रहल तीन लाख 80 हजार गैर-ग्राम पञ्चायत गाउँहरूमा जडान उपलब्ध गराउन संशोधित भारतनेट कार्यक्रमलाई स्वीकृति दिएको छ।

संसद प्रदर्शन

प्रतिष्ठित व्यापारिक समुहमाथि लागेको घुसखोरीको आरोपको संयुक्त संसदीय जाँचको माग गर्दै विपक्षी दलहरूले आज संसद परिसरमा प्रदर्शन गरेका छन्। अर्कोतिर, लोकसभा अध्यक्ष श्री ओम बिरलाले सांसदहरूलाई बिहान संसद प्रवेश गर्दा प्रवेशद्वारमा विरोध प्रदर्शन नगर्न आग्रह गर्नुभएको छ। यस सम्बन्धमा लोकसभा सचिवालयले सदस्यहरूलाई निर्देशन समेत जारी गरेको छ।

हकी-जुनियर एसिया कप

ओमानको मस्कटमा अहिले साँढे आठ बजी जुनियर एसिया कप हकी प्रतियोगिताको फाइनलमा भारतले पाकिस्तानको सामना गर्नेछ।

वर्तमान च्याम्पियन भारतले प्रतियोगितामा एउटै पनि म्याच हारेको छैन। भारत लगातार तेस्रोपल्ट उपाधि जित्ने लक्ष्यसहित मैदानमा उत्रिनेछ। भारतले सेमिफाइनलमा मलेसिया अनि पाकिस्तानले जापानलाई हराएर फाइनलमा प्रवेश गरेका हुन्।

क्रिकेट अन्डर-19

भारत शारजाहमा भएको अन्डर 19 एसिया कप क्रिकेटको सेमिफाइनलमा पुगेको छ। आज भारतले समूह 'ए' अन्तर्गत भएको खेलमा संयुक्त अरब अमिरातलाई १० विकेटले पराजित गर्‍यो। पहिला ब्याटिङ गर्दै संयुक्त अरब अमिरातले १३७ रन बनाएको थियो। जवाफमा भारतले १६ ओभरमा कुनै विकेट खर्च नगरी १४३ रन बनाएर खेल जित्यो।

अर्को खेलमा पाकिस्तानले जापानलाई १८० रनले पराजित गर्‍यो।

सेमिफाइनलमा शुक्रबार भारतले श्रीलंका र पाकिस्तानले बंगलादेशको सामना गर्नेछन्।

मुख्य समाचार फेरि एकपल्ट

- महाराष्ट्रमा नवनिर्वाचित मुख्यमन्त्री श्री देवेन्द्र फडणवीसले भोलि बेलुकी शपथ ग्रहण गर्नुहुने
- आयुर्वेदमाथि थप अनुसन्धान गर्न राष्ट्रपति श्रीमती द्रौपदी मुर्मुको आह्वान
- भुटान नरेश दुई दिवसीय यात्रामा भोलि नयाँ दिल्ली आउनु हुँदै
- लोकसभामा रेलवे संशोधन विधेयक प्रस्तुत
- जुनियर एसिया कप हकी प्रतियोगिताको फाइनलमा भारत र पाकिस्तान भिड्दै , अनि
- भारत अन्डर 19 एसिया कप क्रिकेटको सेमिफाइनलमा

आकाशवाणीबाट सुन्दै हुनुहुन्थ्यो समाचार पूरा भयो